

■ Працяг анталогіі дружбы

Кніжная серыя
«Адрасы Беларусі ў свеце»
займела працяг

Толькі што Выдавецкі дом «Звязда» падараваў чытачу трэцюю кнігу ў згаданым творчым праекце: «Светлымі дарогамі братэрства». Пад адной вокладкай — расказ пра беларуска-ўкраінскае яднанне ў розных яго праявах, пра тое, дзе працавалі і жылі ўраджэнцы Беларусі ва Украіне, якую ўвагу праяўляюць украінцы да беларускай культуры, да самой Беларусі. Аўтары не толькі выкарыстоўваюць раней вядомыя факты, але і сустракаюцца са многімі прыязнымі да Беларусі людзьмі. Пра гэта сведчаць змешчаныя ў кнізе гутаркі, дыялогі з украінскімі пісьменнікамі розных пакаленняў — Яраславай Паўлычкай, Аляксеем Кананенкам, Ігарам Січавіком, Галінай Тарасюк, Віктарам Баранавым...



Лаўрэат Дзяржаўнай прэміі Рэспублікі Беларусь вядомы літаратуразнаўца, гістарычны празаік Алесь Марціновіч прапануе ўвазе чытачоў нарысы пра беларусаў, ураджэнцаў Беларусі Міхаіла Слэзку, Мітрафана Доўнара-Запольскага, Сяргея Палуяна, Браніслава Залескага, Іосіфа Гузікава, Еву Фялінскую, Іосіфа Сакалоўскага, Мендэле Мойхера-Сфорына, чые жыццёвыя, навуковыя, творчыя лёсы спраўдзіліся ў Кіеве, Адэсе, Валыні, іншых гарадах, мясцінах Украіны. Асобна ў кнізе раскрываецца тэма беларускіх літаратурных адрасоў у Кіеве, Харкаве, Адэсе, Львове. Добрым упрыгажэннем сапраўднай анталогіі дружбы Беларусі і Украіны з'яўляецца публікацыя вершаў украінскіх паэтаў пра Беларусь: пра іх змест гавораць самі назвы — «Яблыкі Купалы», «Снягі Беларусі» Рамана Лубкіўскага, «Чаканне ў Зэльве» Аксаны Сенатовіч, «Пачатак Якуба Коласа» Уладзіміра Лучука. Перакладчыкамі шчырага песеннага ліставання ўкраінскіх паэтаў з беларускай старонкай выступаюць Васіль Зуёнак, Янка Сіпакоў, Уладзімір Караткевіч, Вячаслаў Рагойша, Сяргей Панізнік. З прадмовай да кнігі «Светлымі дарогамі братэрства: знаёмствы, адкрыцці, дыялогі» выступае вядомы расійскі і беларускі пісьменнік, намеснік старшыні ФНКА «Беларусы Расіі» Валерый Казакоў. Ён жа з'яўляецца і старшынёй рэдакцыйнага савета серыі «Адрасы Беларусі ў свеце».

Сяргей ШЫЧКО. shychko@vviazda.by

■ Карысныя парады

Лекавацца душой і целам, але думаць галавой

Рэкамендацыі ратавальнікаў пры акупанні ў палонку ў свята Вадохрышча

19 студзеня ў краіне адзначаецца праваслаўнае свята Вадохрышча. Многія ўжо цяпер рыхтуюцца да акупання ў палонку.

Ратавальнікі заклікаюць рабіць гэта ў спецыяльна арганізаваных месцах. Работнікі МНС нагадваюць: каб не ставіць сваё жыццё пад пагрозу, ні ў якім разе нельга купацца ў стане алкагольнага ап'янення, ныраць і плаваць пад вадой, падаваць крыкі лжывай трывогі, збірацца групамі на лёдзе каля краю палонкі, заходзіць за агароджы. Асабліваю ўвагу спецыялісты звяртаюць на тое, што купанне дзяцей дапускаецца толькі з бацькамі ці дарослымі сваякамі. Дзеці заўсёды павінны быць на адлегласці выцягнутай рукі.

Рэкамендацыі па купанні ў палонцы:

1. Акунацца (купацца) трэба ў спецыяльна абсталяваных палонках каля берага, пажадана поблізу выратавальных станцый, пад наглядам ратавальнікаў.



2. Перад купаннем у палонцы неабходна разагрэць цела, зрабіўшы размінку, прабежку.

3. Да палонкі неабходна падыходзіць у зручным, не слізкім абутку, які лёгка здымаецца, каб прадухіліць страту адчувальнасці ног. Лепш выкарыстоўваць чаравікі ці ваўняныя шкарпэткі для таго, каб дайсці да палонкі. Магчыма выкарыстанне адмысловых гумовых тапчак, якія таксама абараняюць ногі ад вострых камянёў і не дадуць слізгаць на лёдзе. Ідучы да палонкі, памятайце, што дарожка можа быць слізкая. Ідзіце павольна і ўважліва.

4. Акунацца лепш за ўсё па шыю, не замачыўшы галаву, каб пазбегнуць рэфлекторнага звужэння сасудаў галаўнога мозга. Ніколі не кідайцеся ў палонку наперад галавой. Скачкі і апусканне ў ваду з галавой не рэкамендуецца, бо гэта павялічвае страту тэмпературы і можа прывесці да шоку ад холаду.

5. Пры ўваходзе ў ваду першы раз старайцеся хутка дасягнуць патрэбнай вам глыбіні, але не плавайце. Памятайце, што халодная вада можа выклікаць зусім нармальнае бяспечнае пачашчанае дыханне.

6. Не знаходзьцеся ў палонцы больш за адну хвіліну, каб пазбегнуць агульнага пераахладжэння арганізма.

7. Пасля купання разатрыце сябе махровым ручніком і надзьенце сухую вопратку.

8. Для ўмацавання імунітэту і зніжэння магчымасці пераахладжэння неабходна выпіць гарачы чай, лепш за ўсё з ягад, садавіны і агародніны, з папярэдне падрыхтаванага тэрмаса.

Сяргей РАСОЛЬКА. rs@vviazda.by

ЦЭНТРЫ БЯСПЕКІ БУДУЦЬ СТВОРАНЫ
Ў КОЖНАЙ ВОБЛАСЦІ ДА 2020 ГОДА

Беларускія ратаўнікі адзначаюць сваё прафесійнае свята 19 студзеня. Гэты дзень ужо па традыцыі становіцца нагодай, каб падвесці вынікі працы за мінулы год і акрэсліць планы на будучыню. Аб іх расказаў міністр па надзвычайных сітуацыях Уладзімір ВАШЧАНКА.

— Нам вельмі патрэбна, каб да 2020 года ў кожнай вобласці быў створаны цэнтр бяспекі. Яны дапамогуць атрымаць веды не толькі ў сферы пажарнай і крымінальнай бяспекі, але і навучаць аказаць медыцынскую дапамогу... Як прыклад можна ўзяць Гомельскую вобласць. Доўгі час яна займала другое месца ў краіне па колькасці трагедый. А вось Брэстчына і Гродзеншчына стабільна знаходзіліся на апошніх месцах у гэтым спісе. Цяпер жа на Гомельшчыне цэнтр працуе тры гады, яго за гэты час наведалі дзясяткі тысяч людзей, большасць з якіх — дзеці. А што мы маем у выніку? Па ўдзельных паказчыках Гомельшчына цяпер выйшла на ўзровень Гродзеншчыны. І калі падобныя цэнтры запрацуюць ва ўсіх абласцях, то сітуацыя істотна палепшыцца. Таму для нас гэты складнік — адзін з прыярытэтных напрамкаў дзейнасці разам з прафілактыкай пажараў.

Летась былі адкрыты цэнтры бяспекі ў Віцебску і Лідзе. Сёлетам да гэтага спісу далучыцца Магілёўшчына, як мяркуецца — у снежні. У Мінску і Брэсцкай вобласці вядуцца актыўныя работы.

Напрыклад, у сталіцы цэнтр бяспекі размесціцца на Лагойскім тракце, ужо пачата яго будаўніцтва.

Сярод іншага на МНС ускладзена задача датычна бяспекі будучай Беларускай АЭС.

— Я лічу, што мы ідзём па правільным шляху і наша станцыя будзе самай бяспечнай, — мяркуе Уладзімір Вашчанка. — Велізарная нагрузка зараз у Дэпартаменту па ядзернай і радыяцыйнай бяспецы. І звярніце ўвагу — жарсці ў нашых суседзяў зніклі. Атамную станцыю мы будзем для сябе. І таму максімальна зацікаўлены ў яе бяспецы.

Таксама напярэдадні Дня ратаўніка быў кардынальна абноўлены сайт Міністэрства па надзвычайных сітуацыях. Аб яго «фішках» расказаў афіцыйны прадстаўнік ведамства Віталь НАВІЦКІ.

— На галоўнай старонцы вы цяпер знойдзеце навіны ўсіх тэрытарыяльных упраўленняў МНС. Дзякуючы гэтаму можна аператыўна даведацца аб надзвычайных сітуацыях у любым пункце Беларусі. А сутачныя зводкі будуць суправаджацца інтэрактыўнай картай. Таксама працуе адаптыўная версія для мабільных прылад — смартфонаў, планшэтаў... Мы разумеем, што такімі гаджэтамі карыстаецца ўсё больш людзей, і таму не можам забывацца на гэта.

Валяр'ян ШКЛЕННИК. schklennik@vviazda.by

ФАКТЫ ПАДЗЕІ НАВІНЫ

БЯСПЕЧНАЯ ПЕЧ

З надыходам маразоў печы ў прыватных дамах паляцца па некалькі разоў на тыдзень. Менавіта ў такое надвор'е нельга праграваць дом, моцна прапаліўшы печ адзін раз у дзень, пажадана рабіць гэта 2-3 разы. Таму ратавальнікі наведваюць прыватныя падворкі, каб не толькі абследаваць стан пяхнога ацяплення, але і дапамагчы выправіць непаладкі.



Інспектар Віталь ХАХЛОЎ і інжынер Алег СВІРЫД.

Супрацоўнікі Мінскага раённага аддзела па надзвычайных сітуацыях правярылі стан печы ў вёсцы Новы двор Хацежынскага сельскага савета. Вялікая вёска амаль уся газіфікаваная, але засталася два дзясяткі дамоў з печамі.

— Расколін няма, пяхны ліст патрэбнага памеру... — аглядае першую хату начальнік

Мінскага раённага аддзела па надзвычайных справах Дзяніс ЖЫЛКО.

Абавязкова — наяўнасць пажарных апавяшальнікаў. Сёння ўсе правілы выкананыя. Але, на жаль, кожны дзень адбываюцца пажары, менавіта таму МНС папярэджвае, што выкананне нескладаных правілаў можа дапамагчы захаваць сваё жыллё і жыццё блізкіх!

Марына БЕГУНКОВА.

Мінская вобл.

АД УЗРЫВУ
ГАЗАВАГА БАЛОНА

У прыватным доме па вуліцы 4-й Першамайскай у Брэсце ўзарваўся газавы балон. Выбух прагрымеў а палове на шостую раніцу. Гаспадары дома пакінулі памяшканне да прыезду ратавальнікаў. Ніхто з людзей не пацярпеў. А вось жыллё разбурана моцна. Абрынулася цагляная сцяна, пажар знішчыў значную частку маёмасці. Гаспадар дома, яго жонка і дачка перабраліся да сваякоў.

Прычыны здарэння высвятляюцца. Як паведаміў афіцыйны прадстаўнік Брэсцкага абласнога ўпраўлення МНС Сяргей МАШНОЎ, магчыма, выбух справакавала парушэнне правілаў эксплуатацыі газавага абсталявання. Але пакуль гэта толькі версія.

Святлана ЯСКЕВІЧ.

ЛЕБЕДЗЬ, КАТЫ, САБАКА...

Каму толькі не дапамагло МНС за апошні час

Паведамленне пра параненую птушку, якая мае патрэбу ў дапамозе, паступіла бярэзінскім ратавальнікам ранкам ад работнікаў інспекцыі аховы жывёльнага і расліннага свету.

У лядовай пастцы на тэрыторыі возера каля аграгарадка Паплавы знаходзіўся лебедзь са зламаным крылом. Зразумела, птушка лётаць не магла, а вось загінуць — лёгка. Сумеснымі намаганнямі работнікаў МНС і інспекцыі лебедзя выратавалі. Яго адправіць жыць і лячыцца ў таварыства «Ахова птушак бацькаўшчыны».

І гэта далёка не адзіны выпадак такой дапамогі людзей братам нашым меншым. Напрыклад, днямі ў сталіцы кот забіўся пад кіёск, а сталічныя ратавальнікі дапамаглі дастаць жывёлу і перадалі яе гаспадыні. Здарэнне адбылося ў Мінску ранкам каля прыпынку на вуліцы Матусевіча. Жанчына везла ката ў ветэрынарную клініку, а той спужаўся, уцёк і забіўся пад кіёск «Белсаюздруку». Гаспадыня выклікала МНС. Ратавальнікі пры дапамозе гідраўлічнага інструмента прыпаднялі кіёск, дасталі ката і перадалі жанчыне.

У Мінскім гарадскім упраўленні МНС нагадалі: падобныя выпадкі не ўваходзяць у кампетэнцыю ратавальнікаў, кожны такі званок разглядаецца індывідуальна. Аднак, зыходзячы з разумення гуманізму і калі ў гэты момант дапамога людзям не патрабуецца, ратавальнікі адгукваюцца на падобныя

выпадкі. Нагадаем, нядаўна работнікі сталічнага ўпраўлення МНС таксама прыйшлі на дапамогу кату, лапа якога захрасла ў батарэі ацяплення. А пасля гэта выратавалі сабаку, які праваліўся пад лёд на вадаёме.

Сяргей РАСОЛЬКА.

ЗАРПЛАТА ЗА «МЁРТВЫЯ ДУШЫ»

У сталіцы супрацоўнікі аддзела па барацьбе з эканамічнымі злачынствамі Фрунзенскага РУУС затрымалі 51-гадовую загадчыцу інтэрната, якая падазраецца ў здзяйсненні крадзяжу грашовых сродкаў шляхам злоўжывання службовымі паўнамоцтвамі.

Было ўстаноўлена, што жанчына працавала загадчыцай інтэрната аднаго з будаўнічых прадпрыемстваў Мінска. З кастрычніка 2010-га па лістапад 2017 года яна фіктыўна працаўладкавала мужчыну на пасаду тэхнічнага персаналу, што дазволіла ёй завалодаць за названы прамежак часу грашовымі сродкамі ў суме больш за 18 тысяч рублёў. Таксама высветлілася, што са студзеня 2012-га па ліпень 2017 года ў гэтым жа інтэрнаце зноў жа фіктыўна працавала жанчына на пасадзе тэхнічнага персаналу. Налічаная заробатная плата неіснуючай работніцы склала 15 тысяч рублёў. Як паведамілі ў Фрунзенскім РУУС г. Мінска, і грамадзянін, і грамадзянка раней насамрэч працавалі ў гэтым інтэрнаце, але пасля ўладкавання на іншыя рабочыя месцы перадалі банкаўскія карткі загадчыцы, якая іх не звольніла і абнаўляла штомесяц грошы рэальна неіснуючых работнікаў.

Сяргей РАСОЛЬКА.